



వెనుతిరగని వెన్నెల

- డి.కె.గీతా మాధవి



జరిగిన కథ: అమెరికాలో తన తల్లికి స్నేహితురాలు, స్త్రీలకు సహాయం చేసే సంస్థ “సహాయ”ను నడిపే ఉదయినిని కలవడానికి వస్తుంది సమీర. నాలుగు నెలల గర్భవతైన సమీర, తనకు విడాకులు తీసుకోవాలని ఉందని, అందుకు దోహదమైన పరిస్థితుల్ని చెబుతుంది. ఉదయిని “తన్మయి” కథ చెబుతాను, విన్నాక ఆలోచించుకోమని చెప్తుంది సమీరతో. చుట్టూల పెళ్లి లో కలుసుకున్న తన్మయి, శేఖర్ లకు పెద్దవాళ్ల అనుమతితో పెళ్లిజరుగుతుంది. వెళ్లయిన మరుక్షణం నించే శేఖర్ అసలు స్వరూపం బయట పడుతుంది. మొదటి సంవత్సరంలోనే అబ్బాయి పుడతాడు. శేఖర్ తో ఒక పక్క కష్టాలు పడుతూనే తన్మయి యూనివర్సిటీ లో ఎమ్మె పాసయ్యి, పీ.హెచ్.డి లో జాయినవుతుంది. శేఖర్ తో ఎన్నో రోజులు పోరాడి, చివరికి తన్మయి విడిపోతుంది. హైదరాబాదుకు దగ్గర్లో తన్మయికి లెక్చరర్ గా ఉద్యోగం వస్తుంది. చిన్ననాటి స్నేహితుడు ప్రభు అనుకోకుండా మళ్ళీ ఎదురయ్యి, పెళ్లి ప్రపోజల్ తీసుకు వస్తాడు. తన్మయి ఒక ఏడాది గడువు పెట్టి, మధ్యలో కలుసుకోకూడదని నిబంధన పెడుతుంది.



“తెల్లారి ఆరుగంటలకి ఆపరేషను. ఇవేళ్లి రాత్రి పెందరాళే భోజనం చేసెయ్యాలి. తర్వాత ఇక ఏమీ తినకూడదు, తాగకూడదు.” అంది నర్సు.

అసలే కడుపు నొప్పితో బాధ పడున్న తన్మయి ఉదయం టిఫిను తర్వాత ఏమీ తినలేదు. నీరసంగా తలూపింది.

తను ఇలా బెడ్డు మీద పడుకుని ఉంటే “రాత్రికి తనకి భోజనం ఎవరు పెడతారు?”

సిద్ధార్థ పొద్దుటే ఆపరేషను టైముకి వచ్చి కాలేజీకి వెళ్తానన్నాడు కాబట్టి సాయంత్రం త్వరగా ఇంటికి వెళ్లమని పంపించింది. తాయిబా బాబుని చూడడమే తనకి చాలా గొప్ప సహాయం. ఇంకా తనని ఇబ్బంది పెట్టడం ఇష్టం లేదు. తల్లితండ్రి యాత్రల్లో ఉన్నారు. మొదటిసారి తనెంత ఒంటరిదో అర్థం అయ్యింది తన్మయికి. జీవితంలో అన్నిటికన్నా పెద్దదైన, రాకూడని కష్టం వచ్చింది. అప్పటివరకూ ఉన్న ధైర్యం, ఏదైనా పరిష్కరించుకోగలిగిన ధీరత్వం ఒక్కరోజులో మాయమైపోయాయి. ఎవరిమీదా ఎప్పుడూ ఆధారపడకూడదనే నమ్మకం సడలిపోయి దీనురాలిగా పడి ఉంది ఇప్పుడు.

హాస్పిటల్ గదిలో వెల్లకిలా పడుకుని తిరుగుతున్న సీలింగ్ ఫాను వైపు చూస్తూ “మిత్రమా! నాకెందుకీ పరీక్ష?” నన్ను ఎవరు ఆదుకుంటారు?” అంది జీరబోయిన గొంతుతో.

ఫానులాగే లోపల్లోపల అయోమయత్వం దుఃఖంగా సుళ్ళు తిరుగుతోంది. “ఈ ప్రపంచంలో ఒంటరిగా ప్రవేశించిన మనిషి ఒంటరిగానే నిష్క్రమించాలి. కానీ జీవన పర్యంతం ఒంటరితనాన్ని ఎలా అధిగమించాలి? ఇలాంటి కష్ట పరిస్థితుల్లో తనకంటూ ఒకరుండి ఉంటే ఎంత బావుండేది? తనెంత దురదృష్టవంతురాలు!” ఆగకుండా కన్నీళ్లు ధారాపాతంగా ముంచెత్తసాగేయి.

"ఈ రాత్రి తర్వాత తనకి ఏమవుతుందో కూడా తనకి తెలీదు. తను ఆపరేషను తర్వాత అసలు బతికుంటుందో, లేదో కూడా తెలియదు. ఇక భోజనం సంగతి అప్రస్తుతం." నిస్త్ాణగా కళ్లు మూసుకుని ప్రార్థించసాగింది.

"భగవంతుడా! తండ్రీ!! నా సర్వస్వం నా ఒక్కగానొక్క కొడుకు మాత్రమే. నేనే ఆధారమైన ఆ పసివాడిని దయచేసి శిక్షించకు. వాడిని ప్రయోజకుడిని చేసే వరకూ నాకు బతికుండే అవకాశాన్ని కలిగించు. నన్నీ కష్టం నుంచి కాపాడు"

"ఏంది మేడం, ఏడుస్తుండావా, సాలు తియ్యి. నే లేనా? ఇగో, నీ కోసం భోజనం తెచ్చిన, లెప్పు" తాయిబా దగ్గరికి వచ్చి చప్పున కళ్లు తుడిచింది. వెనకే బాబు పరుగెత్తుకొచ్చేడు.

ఆ క్షణాన తాయిబా సాక్షాత్తు భగవంతుడే అని అనిపించి చేతులెత్తి నమస్కరించింది.

అదేమీ పట్టించుకోని తాయిబా "అమ్మ దావఖానల ఉన్నదనగానే ఉరికినాడు బిడ్డ" అంది బాబు వీపు రాస్తూ.

ఒక్క ఉడుటున బాబుని మంచమ్మీదికి తీసుకుని హత్తుకుంది తన్నయి. వాడి చిన్ని చేతుల మధ్య నిశ్చింతగా అనిపించి కళ్లు మూసుకుంది.

"ఇంటికి వెళ్లిపోదాం దామ్మా" అన్నాడు చెయ్యి పట్టుకుని లాగుతూ.

"రేపు వెళ్లిపోదాం. నేనివేళ ఇక్కడే ఉండాలి. నువ్వు తాయిబా దగ్గర ఉండు నాన్నా ఇవేళ" అంది ముద్దులు కురిపిస్తూ.

"ఉహూ" అని తల అడ్డంగా ఆడించేడు.

తాయిబా కల్పించుకుని "ఉంటదులే, నువ్వు పరేషాన్ గాకు, టీవీ పెడతగా. ఉంటదు" అని భోజనం వడ్డించింది.

తన్నయి తినే ఒక్కొక్క ముద్దలో అమృతం ఉన్నట్లు కష్టాన్ని అవలీలగా గట్టెక్కగల ధైర్యం కలగసాగింది.

"తాయిబాకి ఏమిచ్చి ఈ ఋణం తీర్చుకోగలదు?"

అదే అంది.

"ఊకో మేడం, నీ అంత పెద్ద మాటలు నాకు రావు. నా సిన్నతనంల గరిబోల్లమైనా, మా అమ్మా, బాపు కాయకష్టం సేసేటోళ్లయినా సుట్టూ అందరికీ సాయంసేసుడే. నీకు ఇన్నినాళ్ళకి బుక్కెడు బువ్వ తినబెట్టే అదురుష్టం నాకు కలిగింది" అంది చిన్నగా నవ్వి.

సంతృప్తిగా తిన్న తన్నయిని ఆనందంగా చూసింది తాయిబా.

విశాఖపట్నంలో మూత్రపిండాల మార్పిడి లోఅరుదైన రక్తం అవసరమైన వ్యక్తికి తను రక్తదానం చేసినప్పుడు అతని కళ్లలో కనిపించిన అత్యంత కృతజ్ఞతాభావం, ఆ వ్యక్తి ప్రాణం నిలబడ్డప్పుడు తనకి కలిగిన ఆనందం జ్ఞాపకం వచ్చింది తన్నయికి. జీవితంలో సహాయం పొందిన క్షణాలు ఎప్పుడూ మరిచిపోకూడదని తీర్మానమూ, కష్టంలో ఉన్న ఎవరికైనా నిస్వార్థసేవ చెయ్యడమే ఇక తన జీవన పరమార్థమని నిర్ణయమూ చేసుకుంది తన్నయి.

ఆ రాత్రి ఆసుపత్రిలో క్షణం నిద్దర లేకుండా గడిచింది తన్నయికి. చుట్టూ స్పిరిట్ వాసన, పక్క గదుల్లోంచి బాధా పూరిత మూలుగులు, చంటిబిడ్డల ఏడుపులు, వరండాలో వచ్చి పోయే జనాల చప్పుళ్లు. నొప్పికి ఇంజక్షను ఇచ్చినా కొత్త ప్రదేశం కావడం వల్ల గాభరాగా, అస్థిమితంగా ఉంది.

తెల్లారగట్ల నర్సు వచ్చి లేపింది.

ఉరిశిక్ష పడ్డ ఖైదీ ఆలోచనల్లా అల్లకల్లోలంగా తెల్లవారింది ఆ రోజు. మనస్సుని అతికష్టమీద ఉగ్గబట్టుకుని ధైర్యం చెప్పుకోసాగింది తన్నయి.

నర్సు టెంపరేచర్, బి.పి ల వంటివి చెక్ చేసి “అటు తిరుగు ఎనీమా చెయ్యాలే” అంది.

అదేవిటో తన్మయికి అర్థం అయ్యేలోపలే కడుపులో సుళ్లు తిరగడం ప్రారంభం అయ్యింది. అసలే కడుపు నొప్పికి నిన్నటి నుంచి చాలా సార్లు వెళ్లాల్సి వచ్చింది. తన్మయికి నీరసం వచ్చేసింది. పైగా కాసిన్ని మంచినీళ్లడిగినా కుదరదని కఠినంగా చెప్పింది నర్సు.

అంతలోనే ఏమనుకుందో “ఆపరేషను అయినంక మరోజు వరికి ఒంటికి, రొంటికి పోరాదు. కడుపు కాళీ ఉండాలె. ఇగో అంతగ అయితే గొంతు తడుపుకో” అని ఒక స్పూను, గ్లాసులో నగానికి నీళ్లు తెచ్చి పెట్టింది.

మరో గంటలో థియేటర్ లోకి తీసుకెళ్లి పడుకోబెట్టారు. బల్లమీద వెల్లకిలా పడుకున్న తన ముఖంమీదికి ఉన్న లైటు వైపు చూడలేక కళ్లు మూసుకుంది. సిటీ నుంచి వచ్చిన సర్జను, ఎనస్థీషియన్ లను తోడు తీసుకుని డాక్టర్ వచ్చింది.

“ఏం మేడం, హౌఆర్యా” అని పలకరిస్తూనే వెన్నుకి ఇవ్వబోయే ఎనస్థీషియా ఇంజక్షను గురించి వివరించింది.

పక్కకి తిరిగిన వెన్నులో గట్టిగా సూది గుచ్చుకున్నప్పుడు పళ్ల బిగువున బాధని అతికష్టమీద అదిమిపెడుతూ “అమ్మా....” అని అరిచింది తన్మయి.

క్షణంలో కళ్లు మూతలు పడడం వరకే గుర్తుంది తన్మయికి.

తన్మయి కళ్లు తెరిచే సరికి గదిలో తిరుగుతున్న ఫ్యాను గట్టిగా శబ్దం చేస్తూ మీద పడుతున్న భ్రాంతి కలిగింది.

మంచం మీంచి కిందికి ఎవరో తోస్తున్నట్లు “అయ్యో, అయ్యో....” అని అరవసాగింది.

ప్రభు చప్పున చెయ్యి పట్టుకుని “ఎలా ఉంది” అన్నాడు.

హఠాత్తుగా ప్రభు కనిపించేసరికి “తను కలలో ఉందా” అన్న అనుమానం వచ్చింది.

కానీ స్వర్ణ నిజమనిపిస్తోంది.

ప్రభు చేతిని గట్టిగా పట్టుకుని “ప్రభూ! వెళ్లొద్దు, నన్నొదిలి ఎక్కడికీ వెళ్లొద్దు” అనసాగింది.

“ఎక్కడికీ వెళ్లను, సరేనా” అన్నాడు ఇంకాస్త దృఢంగా చేతిని పట్టుకుని.

అంతలోనే నిద్ర ఆవహించింది తన్మయికి. తన్మయి చేతిని తన చేతిలోకి తీసుకుని అలాగే కూచున్నాడు ప్రభు. తన్మయికి మెలకువ వచ్చినపుడల్లా ధైర్యపు స్వర్ణతో మెల్లగా నిమిరసాగేడు. తన్మయికి నడుము నించి కింది భాగమంతా చలనం కోల్పోయి అంతా చచ్చుబడినట్లు ఉంది. సెడేషన్ వల్ల నాలుకంతా పిడచకట్టుకుపోయి దాహం బాగా వెయ్యసాగింది.

“ప్రభు...ప్రభు....వచ్చేవా..నాకోసం వచ్చేవా?” మనసులోనే మాట్లాడసాగింది.

“నీతో ఎన్నో మాట్లాడాలనుంది. నిన్ను కౌగిలించుకుని మనసారా దుఃఖించాలని ఉంది. ప్రభూ! నా చేతిని ఎప్పుడూ వదలొద్దు. ఇంకెప్పుడూ ఎక్కడికీ వెళ్లొద్దు. ఈ దీనురాల్ని ఇలా దుస్థితిలో వదిలి ఎక్కడికీ వెళ్లొద్దు”

మనసులో సుళ్లు తిరుగుతున్న ఏవేవోబాధల్ని అదిమిపట్టి పైకి మెల్లగా “దాహం” అని మాత్రం అనగలిగింది.

ప్రభు చప్పున పరుగెత్తి నర్సుని పిలుచుకు వచ్చేడు.

“అరే, చేతికి సెలైను ఎక్కుతుండె కదమ్మా, నీకు నీళ్లు అవసరం లే, ఊరికె గట్లనె అనిపిస్తది. నీళ్లు తాగినవంటె వాంతి గట్ల అయితది మరి సూడు” అంది.

అయినా దాహం భరించడం చాలా కష్టం గా ఉంది. పెదాలు తడుపుకుందామంటే కాస్త తడి కూడా తగలడం లేదు.

మళ్ళీ "దాహం...దాహం" అంది.

నర్సు అటు వెళ్ళగానే, తన్మయి అవస్థ చూడలేక ప్రభు చిన్న కాటన్ తీసుకుని వచ్చి తడిపి పెదాల మీద రెండు చుక్కలతో అద్దేడు.

కాస్త ప్రాణం లేచొచ్చింది తన్మయికి.

తన చేతిని పట్టుకున్న ప్రభుని చూసి కృతజ్ఞతతో కళ్లు నిండి అప్రయత్నంగా కన్నీళ్లు ధారాపాతంగా రాసాగేయి తన్మయికి.

"ఉమ్...." అంటూ దగ్గరగా జరిగి, తల నిమురుతూ అనునయంగా, "తనూ! నువ్విలాంటప్పుడు ఏడొవొచ్చా? నేనున్నానుగా. ఏవీ బెంగ పడకు. ఆపరేషను సక్సెస్ ఫుల్ గా అయిందని చెప్పేరు డాక్టరు, నాలుగు రోజుల్లో నువ్వు చక్కగా లేచి నడిచి నీ పనులు నువ్వు చేసుకోగలవని కూడా చెప్పేరు. ఇక ఏవీ భయం లేదు. ధైర్యంగా ఉండాలమ్మా, సరేనా?" అన్నాడు ముందుకు వంగి చిన్న పిల్లతో చెపుతున్నట్టు లాలనగా.

తన్మయికి తండ్రి జ్ఞాపకం వచ్చేడు. దాదాపు ఏడేళ్ల వయసులో తనకి తేలు కుట్టినపుడు తండ్రి తనని భుజాన వేసుకుని మంత్రగాడి దగ్గరకి పెట్టిన పరుగు ఇప్పటికీ గుర్తుంది. ఉల్లిపాయ చితకొట్టి, పసుపు రాసి..ఎం చేసినా తగ్గని నొప్పికి గిలగిల్లాడుతూ తను పెట్టిన ఏడుపు చూశ్శేక, తండ్రి తన పక్కనే జాగారం కూచుని కంట తడి పెట్టడం గుర్తొచ్చింది.

కాస్సేపట్లో అప్పుడప్పుడే మత్తు విడూతుండగా వెల్లకిలా పడుకోలేక నడుం లాగేయడం మొదలయ్యింది. పక్కకు తిరిగి పడుకోవాలని అనిపించసాగింది.

నర్సు వచ్చి మళ్ళీ మందలించింది. "అరే ఆ మూల కెళ్లి ఈడి దాక కుట్లు పడ్డయ్యి, పక్కకి గెట్ల తిరుగుతవమ్మ? నువ్వు పరేషాన్ అయ్యి మమ్మల్ని పరేషాని బెట్టకు"

తన్మయి నిస్సహాయంగా గది సీలింగు వైపు చూస్తూ ఉండి పోయింది.

నర్సు వెనకే వెళ్ళొచ్చి నిట్టూర్చేడు ప్రభు "నేనేమైనా సాయం చెయ్యగలనేమో అనుకున్నాను. కానీ పేషంట్ పక్కకు తిరిగి పడుకుంటే రక్తప్రసరణ పక్కకు అయ్యి కుట్లలోంచి రక్తం పక్కకు బయటకు వచ్చే ప్రమాదం ఉండటం. "కొంచెం ఓర్చుకో ప్లీజ్" అన్నాడు బతిమాలాడుతున్నట్లు.

తన్మయి కళ్లల్లోంచి బాధ తట్టుకోలేక నీళ్ళొచ్చాయి. ఏవేవో చెప్పాలనుంది ప్రభుకి. తన బాధలన్నీ ఏకరువు పెట్టాలనుంది. మత్తు ఆవరిస్తూ నిద్రపోతూ, అంతలోనే కళ్ళుతెరుస్తూ భ్రాంతిమయ క్షణాలలో ఏదో అర్థంలేని శబ్దాలు చెయ్యసాగింది.

సాయంత్రం అయ్యేసరికి నెమ్మదిగా మత్తు విడి క్రమంగా కుట్లు నొప్పి తెలియసాగింది. ఎవరో తన శరీరాన్ని రెండు ముక్కలు చేసి మళ్ళీ జత చేసినట్లు చర్మం పీకెయ్యసాగింది.

ప్రభు మళ్ళీ పరుగెత్తేడు నర్సు కోసం.

నొప్పి తగ్గడానికి ఇచ్చిన ఇంజక్షన్ క్రమంగా పనిచేస్తూనే నిద్రలోకి జారిపోయింది తన్మయి. నిద్రలో శేఖర్ పక్కనే కూచుని సేవలు చేస్తూ ఉన్నట్లు కలగంది. కళ్లు తెరుస్తూనే ఈ సారి పూర్తిగా మెలకువ వచ్చినట్లనిపించింది. చుట్టూ అన్నీ అర్థం కాసాగేయి. తన కలకు అర్థమేమిటా అని ఆలోచించింది. బహుశా: ప్రభులాగా శేఖర్ తనని చూసుకుని ఉండి ఉంటే బావుణ్ణి తను కోరుకుంటూందన్న మాట. లేకపోతే శేఖర్ తన కలలోకి అంత మంచివాడుగా రావడమేమిటి?

తన్మయి కళ్లు తెరవగానే "ఎలా ఉందిరా" అన్నాడు ప్రభు ఆత్రంగా దగ్గరకు వచ్చి.

పొద్దుట్నొంచి పాపం బాగా అలిసిపోయేడు ప్రభు. అతని ముఖమంతా అలసటతో వాడిపోయింది.

ఆ పలకరింపులోని ఆత్మీయత, ఆప్యాయత తన్నయికి అత్యద్భుత వరాలలా వినిపించాయి.

“చాలు మిత్రమా! ఈ జన్మకిది చాలు” అనుకుంది మనస్సులో.

“నువ్వుఎప్పుడు వచ్చేవు? నీకెప్పుడు తెలిసింది?” అంది మెల్లిగా.

“ఉవ్...అవన్నీ తర్వాత మాట్లాడుకుందాం” అన్నాడు ఇంకా తల నిమరుతూ.

“ఇంటికి వెళ్లి కాస్సేపు రెస్టు తీసుకో, తాళాలు పర్సులో ఉన్నాయి” అంది మెల్లిగా.

“ఫర్వాలేదు, నువ్వు నా గురించి దిగులు పడకు. ఆఫీస్ కి రెండు రోజులు సెలవు పెట్టాను. నువ్వు పూర్తిగా కోలుకునే వరకూ ఇక్కడి నుండే ఆఫీస్ కు వెళ్లొస్తాను.” అన్నాడు స్థిరంగా.

తన్నయి కృతజ్ఞతగా తలూపింది.

“కనీసం కాస్త టీ అయినా తాగి రా, బాగా అలిసిపోయేవు” అంది నీరసమైన గొంతుతో.

ప్రభు అలా వెళ్లగానే కాలేజీ నుంచి స్టాఫ్, పిల్లలు వచ్చేరు.

“అయిదు నిమిషాల్లో అంతా పోవాలె, పేషంటుకి గాలి ఆడాలె” నర్సు గదమాయించడంతో పిల్లలు బయటే ఆగిపోయి గుమ్మం దగ్గర గుమిగూడారు.

తన మంచికోరే ఇందరు మనుషులు తనచుట్టూ ఉన్నారన్న విషయం తన్నయికి అత్యంత ఆనందాన్ని ఇచ్చింది. అంతా వెళ్లక, సిద్ధార్థ ప్రభు వచ్చే వరకూ ఉండి వెళ్లేడు.

సిద్ధార్థ ని చూస్తూనే “చాలా థాంక్సండీ, సమయానికి మీరు ఫోను చెయ్యకపోతే నాకు తెలిసేది కాదు” అన్నాడు ప్రభు.

“అయ్యో, ఇందులో మీరు థాంక్స్ చెప్పాల్సింది ఏముంది? మీరు దగ్గరుంటే తన్నయి త్వరగా కోలుకోగలదు” అన్నాడు చిన్నగా నవ్వుతూ సిద్ధార్థ.

“తప్పకుండా” అన్నాడు ప్రభు.

సిద్ధార్థ వైపు చూసి నమస్కరించి “థాంక్యూ సో మచ్” అంది తన్నయి. పాపం పొద్దున్న ఆపరేషను థియేటర్ లోకి తను వెళ్లే అయిదు నిమిషాల ముందు పరుగున వచ్చేడు. ముందు రోజు ఎంతో సాయం చేసేడు.

“మీరు త్వరగా కోలుకోండి, అంతే చాలు. ఈ ఆదివారం మా మిసెస్ ని తీసుకుని వస్తాను. మీకు కొంచెం సాయంగా ఉంటుంది” అన్నాడు.

“అయ్యో ఫర్వాలేదు, ఆవిడని ఇబ్బందిపెట్టకండి” అంది తన్నయి

బాబు స్కూలు నించి రాగానే తాయిబా తీసుకుని వచ్చింది. అసలేమమవుతుందో తెలియక ఏడుపు ముఖం పెట్టుకుని దగ్గిరికి వచ్చేడు.

తన్నయి బాబు తల నిమిరి, “భయం లేదు నాన్నా! నాకేమీ కాలేదు” అంది.

“నువ్వేం పరేషాన్ గాకు మేడం. అల్లా మనతో ఉన్నాడు. బాబు గురించి ఫికర్ చెయ్యకు. మంచిగ ఉంటుండు. నీకు జల్లీ నయం గావాలని ఇగో ఇది తెచ్చిన” అని రహస్యంగా పమిట కింద నుంచి తాయెత్తు తీసి చేతికి కట్టింది.

“తను ఏ జన్మలో చేసుకున్న పుణ్యమో ఇది!” అనిపించింది తన్మయికి “తన చుట్టూ తనని ప్రేమించే ఇందరు మనుష్యులు! ప్రభు, సిద్ధార్థ, తాయిబా ...తను వీళ్ళకేమిచ్చి ఋణం తీర్చుకోగలదు? వీళ్లంతా లేకపోతే ఇలాంటి పరిస్థితుల్లో తనేం చెయ్యగలదు?”

నిస్మాణగా మూసుకున్న కళ్ళ ముందు మొత్తం జీవితం గిర్రున తిరుగాడింది.

“ఎక్కడి నుంచి ఎక్కడికి వచ్చింది తన జీవితం!

ఒక చిన్న పల్లెటూరులో పుట్టి, తల్లిదండ్రులకి ఒక్కతే సంతానంగా అపురూపంగా, తనదైన ప్రపంచంలో అత్యంత భావుకురాలిగా పెరిగి భావి జీవితం గురించి ఎన్నో కలలతో మొదలయ్యింది తన ప్రస్థానం!

శేఖర్ చిద్రం చేసిన జీవితాన్ని చదువు ఆదుకుని, అక్కున చేర్చుకుని తనని ఉన్నత స్థానంలో నిలబెట్టింది. పెళ్లి, ఆశయాలు ఒక ఒరలో ఇమడని అత్యంత సంక్లిష్టమైన జీవితాన్ని దాటుకుని వచ్చింది. ఇప్పుడు శరీరానికే కష్టం వచ్చింది. అయినా తను మనో ధైర్యంతో తట్టుకుని, దాటుకుని వెళ్తుంది. దేనికీ భయపడకూడదు. ఈ కష్టమూ ఓర్చుకుని గట్టెక్కాలి. అవును, గట్టెక్కాలి. “మనస్సులో దృఢంగా అనుకుంది తన్మయి.

గట్టిగా నిట్టూర్చు బోయి ఆగిపోయింది. కనీసం దగ్గడానికి కూడా కుదరడం లేదు. కుట్లన్నీ పీకేసినట్లు నొప్పి. ఇక తుమ్ము వచ్చిందంటే ప్రాణం పోయినట్టే. అందుకే పేషంట్ల కి ఇతర అనారోగ్యాలు చుట్టూముట్టకుండా చూసుకుంటూ ఉంటారు హాస్పిటల్ సిబ్బంది.

కళ్లు తెరిచి మళ్ళీ మూసుకుంది. తల్చుకున్నప్పుడల్లా ముల్లులా గుచ్చుకుంటుంది గతం. త్రోవ పొడవునా తనకి ఎదురైన మంచి మనుషులు మాత్రమే తనకున్న ఆస్తిపాస్తులు. అయినా గతాన్ని పక్కకు నెట్టి, బాబు భవిష్యత్తు కోసం తను ధైర్యంగా అన్నిటినీ తట్టుకుని నిలబడాలి.

దేనికీ భయపడకూడదు. ఈ కష్టమూ ఓర్చుకుని గట్టెక్కాలి. అవును, గట్టెక్కాలి! పక్కనే ఉన్న బాబు చేతిని గట్టిగా పట్టుకుంది. తల్లి బాధను అర్థం చేసుకున్న వాడిలా చేతిని నిమిరేడు. ఆ క్షణంలో వాడు తన కడుపున పుట్టిన చిట్టి తండ్రిలా కాక, తనను కన్న తండ్రి లా అనిపించాడు!

“అమ్మా, నాన్నా ఎప్పుడొస్తారో” యథాలాపంగా పైకే అంది.

అప్పుడే లోపలికి వస్తున్న ప్రభు వెంటనే “ఫోను ప్రయత్నించేను. కానీ ఇంకా యాత్రల నించి వచ్చినట్లు లేరు” అన్నాడు.

అనారోగ్యమే జీవితంలో అన్నిటికన్నా పెద్ద కష్టమని మొదటిసారి తెలిసొచ్చింది తన్మయికి. పాపం తాయిబా ఆఫీసు మాని బాబుని చూస్తూ, పైగా తన కోసం ప్రత్యేకంగా పథ్యం వండి పట్టుకు రాసాగింది. ఇక ప్రభు అన్నీ మాని తనతోనే హాస్పిటల్లో ఉంటానని పట్టుబట్టినా తన్మయి వారింది బలవంతంగా ఆఫీసుకి వెళ్లమని పంపించింది. అయినా రోజూ సాయంత్రం అంత దూరం నుంచి వచ్చి తను నిద్రపోయేక వెళ్లసాగేడు.

రెండో రోజే లేపి కూచోబెట్టి, మూడో రోజు నించే లేచి నడవడానికి ప్రయత్నించమని చెప్పింది డాక్టరు. మొదటి రెండడుగులు అతికష్టం అనిపించినా మెల్లగా బిగబట్టిన చర్మంతో అడుగులు వెయ్యడానికి అలవాటు పడింది తన్మయి. పగలల్లా మంచంమీద పడుకుని ఉండడానికి బోరుగా అనిపించసాగింది. పక్క గదుల్లోని పేషెంట్లని పలకరించసాగింది.

ఒక పేషెంట్ కూడా ఉన్నామె “మీగదిలో ఎవరికి ఆపరేషనయ్యింది?” అనడిగింది కూడా.

తనే పేషెంట్ అని తెలిసి ఆమె ఆశ్చర్యం చూడాలి!

అనుకున్నదానికంటే వేగంగా తన్నయి కోలుకోవడంతో నాలుగో రోజునే డిశ్చార్జి చేసింది డాక్టరు. వేసుకోవాల్సిన మందుల కట్ట చూసి దిగులు పట్టుకుంది తన్నయికి. తనకన్నలు మందులు మింగడం ఇష్టం ఉండదు. పైగా ఒక్కొక్క మాత్రా పెద్ద పెద్ద చిక్కుడు గింజల్లా ఉన్నాయి. ఒకపట్టాన మింగుడు పడడం కష్టమే.

ఇంటికి వచ్చిన మధ్యాహ్నానికి తల్లితండ్రీ వచ్చేరు.

“అయ్యో! పాడు యాత్రలకి ఇప్పుడే వెళ్ళాలా మేం” అంటూ జ్యోతి కూతుర్ని కౌగిలించుకుని భోరుమంది.

భానుమూర్తి కూతురి తల నిమిరి “భయపడకు తల్లీ! మేం వచ్చేవు గా” అన్నాడు.

బాబు ఆత్రంగా తాతయ్యను, అమ్మమ్మను హత్తుకున్నాడు.

“అయ్యో పిల్లాడు భయపడిపోయి, డీలాపడిపోయేడు” అని జ్యోతి వాణ్ణి భుజాన వేసుకుని వెన్ను నిమిరింది.

తల్లిదండ్రుల్ని చూడగానే తన్నయికి నిశ్చింతగా అనిపించింది. నాలుగురోజులు ముందు వాళ్లకి తెలిసి ఉంటే ఎంతో భావుండేది కదా అనిపించింది.

“రాత్రే ఊరినించి వచ్చాము. ఎవరో ప్రభు అటమ్మా, నీతో చదువుకున్నాడట. ఫోను చేసి చెప్పేడు” అంది జ్యోతి.

తల్లి ప్రభు గురించి ఇంకేమైనా వివరాలు అడుగుతుండేమోనని సందేహంతో తన్నయి మాట మార్చి, “యాత్రలెలా జరిగేయమ్మా” అంది.

“ఇన్నాళ్ళకి అనుకున్న ప్రదేశాలన్నీ చూసి రాగలిగేం. అంతా భగవంతుడి దయ. ఏ కష్టం లేకుండా నెల రోజులు తిరగగలిగేం. కానీ మీనాన్నగారికే కాళ్లు బాగా వాచిపోయాయి పాపం. ఎక్కడివక్కడ పడేసి నీ గురించి వినగానే ఫస్టు రైలు పట్టుకుని వచ్చేసేం. మా మాటకేం గానీ అసలేం జరిగిందమ్మా, ఉన్నట్టుండి ఈ ఆపరేషనేవిటి?” అంది జ్యోతి.

(కొనసాగింపు వచ్చేనెలలో)

Post your comments